

نکرونظر..... اسلام آباد

جلد: ۲۳، ۲۴ شمارہ: ۱، ۲

كتاب	: بداية المجتهد و نهاية المقتضى
مصنف	: علامہ ابن رشد القرطبی
مترجم	: ڈاکٹر عبید اللہ فہد فلاجی
ناشر	: دارالذکیر، حملن مارکیٹ، غزنی سڑیت، اردو بازار، لاہور
سال اشاعت	: ۲۰۰۵ء
صفحات	: ۱۲۳۰
تیمت	: ۲۰۰۷ء روپے (جلد)
تبصرہ نگار	: ڈاکٹر محمد طاہر منصوری ☆

قاضی ابوالولید محمد بن احمد ابن رشد (متوفی ۵۹۵ھ) کی کتاب *بداية المجتهد ونهاية المقتضى* فقہ اسلامی کی ایک شہرہ آفاق کتاب ہے۔ اس میں تمام فقہاء کی آراء اور دلائل بہت مؤثر انداز میں پیش کئے گئے ہیں۔ گو کہ ابن رشد مسلکی اعتبار سے ماکی ہیں تاہم انہوں نے فقہی آراء کو نقل کرنے میں کسی تعصّب سے کام نہیں لیا۔ انہوں نے فقہی آراء کا تجزیہ ایک نہایت موضوعی انداز میں کیا ہے۔ اس طرح یہ کتاب فقہ اسلامی کے ایک مستند اور قابلِ اعتماد حوالے کی حیثیت رکھتی ہے۔

ماضی میں اس کے مختلف حصوں کے اردو میں ترجمے ہوئے ہیں۔ پاکستان کی بعض جامعات میں *بداية المجتهد* کے بعض حصے مثلاً کتاب *الکاح* وغیرہ ایم۔ اے اسلامیات کے نصاب میں شامل کیے گئے ہیں۔ چنانچہ ان حصوں کے تراجم بازار میں دستیاب ہیں۔ انگریزی میں اس کا ترجمہ فقہ اسلامی کے معروف اسکالر جناب عمران نیازی صاحب نے کیا ہے۔ یہ ترجمہ برطانیہ سے ۱۹۹۶ء میں شائع ہوا ہے۔ زیر نظر ترجمہ ڈاکٹر عبید اللہ فہد فلاجی صاحب نے کیا ہے جو علوم دینیہ کے ایک معروف اسکالر ہیں۔ کتاب کی طباعت بہت خوبصورت اور دیدہ زیب ہے۔ زیر بحث موضوعات کو بہت مؤثر انداز میں ابواب، فصول اور مسائل جیسے عنوانات کے تحت تقسیم کیا گیا ہے۔ آیات و احادیث کو نمایاں خط میں لکھا گیا ہے۔ ہر نیا موضوع ”کتاب“ کے عنوان سے نئے صفحے سے شروع کیا گیا ہے جیسے کتاب الطهارة، کتاب الوضوء، کتاب التیم وغیرہ۔ ہر کتاب کے تحت متعلقہ ابواب کی فہرست دے دی گئی ہے۔ یہ گویا زیر بحث موضوعات و مباحث کا اجمالی تعارف ہے۔ کتاب کی طرح ہر باب بھی نئے

صحیح سے شروع ہوتا ہے۔ فصول اور مسائل نمایاں فائٹ سائز میں لکھے گئے ہیں۔ کتاب کی اس داخلی تنظیم و ترتیب نے قاری کے لیے اس کتاب کو انتہائی پرکشش اور قابل مطالعہ و استفادہ بنا دیا ہے۔ ترجمہ کی زبان بحیثیت مجموعی آسان اور قابل فہم ہے۔ عربی عبارتوں کو پوری علمی دیانت داری کے ساتھ اردو میں منتقل کیا گیا ہے۔ ترجمہ عموما درست ہے اور اصل کتاب کی صحیح ترجمانی کرنا ہے، تاہم بعض مقامات پر مترجم کو عبارت کا مفہوم صحیح میں غلطی ہوئی ہے۔ جس کی وجہ سے ترجمہ غلط ہو گیا ہے۔ اسی طرح بعض مقامات پر ترجمے کی زبان بہت گنجلک، دشوار اور عام قاری کے لیے ناقابل فہم ہے۔ کتاب میں املائی و طباعتی غلطیاں لاتعداد ہیں۔ آیات و احادیث لکھنے میں بھی مناسب احتیاط نہیں برقراری گئی۔ ذیل میں ان امور کی مختصر انشادہ کی جاتی ہے۔

اولا: ترجمے کی غلطیاں

- صفحہ ۸۳۷ پر ”بعض ربا“ کے ضمن میں ایک حدیث نقل کی گئی ہے۔

”الا إن ربا الجاهلية موضوع وأول ربا اضعه ربا العباس بن عبدالمطلب والثانى ضع و
تعجل“

اس کا ترجمہ اس طرح کیا گیا ہے:
 ”سو جالیت کا سود ختم کیا جاتا ہے۔ میں سب سے پہلے عباس ابن عبدالمطلب کا سود معاف کرتا ہوں۔ دوسرے مرحلے پر تم بھی اسے معاف کرو اور فوری طور پر اسے ختم کر دو۔“

کتاب میں مذکورہ عبارت کو ایک مکمل حدیث کے طور پر پیش کیا گیا ہے۔ حالانکہ یہ دو الگ الگ حدیثیں ہیں۔ مذکورہ عبارت کے مونظر الذکر حصے کا تعلق حضرت عبداللہ ابن عباس سے نہیں، بلکہ بنی نصیر سے ہے۔ اس کا پس منظر یہ ہے کہ نبی کریم ﷺ نے جب بنی نصیر کو مدینہ سے جلاوطن کیا تو انکے سرداروں نے رسالت ماب ﷺ سے کہا کہ ان کے لوگوں پر قرضے واجب الادا ہیں جن کی مهلت ادائیگی میں ابھی وقت ہے۔ اس پر آپ ﷺ نے کہا: ضعوا و تعجلوا ”قرض میں کمی کرو اور جلد وصول کرو“ بدایۃ المجتهد“ میں لفظ ”والثانی“ کا تعلق باب کے شروع کی عبارت سے ہے جس میں کہا گیا ہے۔

فاما الربا فيما تقرر في الديمة صنفان صنف متفق عليه وهو ربا الجاهلية..... والثانى

ضع و تعجل.

- ص ۸۰۳: ”نهیہ عن المعاومة و عن بیعتین فی بیعة و عن بیع و شرط و عن بیع و سلف“ (آپ ﷺ نے سال بھر کے لیے لین دین کرنے سے، ایک بیعت میں دو بیعت کرنے سے، ایک بیع اور شرط کا معاملہ کرنے سے، بیع اور سامان کا سود اکرنے سے منع فرمایا ہے)۔

درست ترجمہ یہ ہے:

”آپ ﷺ نے درختوں کا پہل اگلے کئی سالوں کے لیے فروخت کرنے، ایک سودے میں دو سودے کرنے، شرط کے ساتھ بیع کرنے اور بیع اور قرض کو ایک معاملہ میں جمع کرنے سے منع فرمایا ہے۔“

- ص ۸۱۳: لا يحل سلف و بیع ”سامان اور بیع کا ایک ساتھ معاملہ کرنا جائز نہیں“

درست ترجمہ یہ ہے:

”قرض اور بیع کا ایک ساتھ معاملہ کرنا جائز نہیں۔ یہاں یہ بات قابل ذکر ہے کہ ”سلف“ کا ترجمہ کتاب میں ہر جگہ سامان کیا گیا ہے۔ سلف کا لفظ عربی میں سامان کے معنوں میں استعمال نہیں ہوتا۔

- ص ۹۷۹: ”و ان مات الذي ابتعاه فصاحب المتع اوسوة الغرماء (اگر خریدار مر گیا ہو تو سامان قرض خواہوں کے لیے سامان تسلی ہے)

درست ترجمہ یہ ہے:

”اگر خریدار وفات پا جائے تو مال کا مالک دیگر قرض خواہوں کے برابر تصور ہوگا،“ (یعنی اس مال میں اس کا حق باقی قرض خواہوں کی طرح ہوگا)

- ص ۸۱۹: ”وفقهاء الأمصار على أن هذا البيع يكره وإن وقع مضى لأنه سوم على بيع لم يتم“ اس کا ترجمہ یوں کیا گیا ہے۔

”فقهاء اس بیع کو مکروہ تصور کرتے ہیں اگرچہ دستخط ہو چکے ہوں“

اس کا درست ترجمہ یہ ہے:

”فقهاء کے نزدیک یہ بیع مکروہ ہے تاہم اگر عقد ہو جائے تو اسے باقی رکھا جائے گا (مکروہ ہونے کی) وجہ یہ ہے کہ یہ سودے پر سودا کرنا ہے جب کہ ابھی پہلا مکمل نہیں

ہوا۔ واضح رہے کہ فقہاء کے ہاں ”وقع“ کا لفظ دستخط کرنے کے معنی میں کبھی استعمال نہیں ہوا۔ یہ جدید استعمال ہے۔

- کتاب میں ”فضولی“ کا ترجمہ ”درمیانی شخص“ کیا گیا ہے جب کہ یہ ایک خود ساختہ ایجٹ ہے جو مالک (اصل) کے لیے اسکی جازت کے بغیر خرید و فروخت کرتا ہے۔

- ص ۸۲۰: لا يجوز أن يبيع أهل القرى لأهل العمود المتقلين ”دیہات کے لوگوں کے خیمه برداروں سے خرید و فروخت کرنا جائز نہیں“

ہمارے خیال میں خیمه بردار کے مقابلے میں خانہ بدوش زیادہ عام، فہم لفظ ہے یعنی ”دیہات کے لوگوں کے لیے خانہ بدوشوں کی طرف سے (ایجٹ بن کر) اشیاء پہنچانا جائز نہیں“

- کتاب میں غر کا ترجمہ دھوکہ کیا گیا ہے ہمارے خیال میں غر میں غیر یقینیت کا مفہوم غالب ہے۔ لہذا بیوی الغر کا ترجمہ دھوکے کے سودے کی بجائے ”غیر یقینی امور پر مشتمل سودے“ زیادہ درست ہوگا۔

- ص ۳۹۶۔ ”اقتلوا شيوخ المشركين واستحيوا شر خهم“ اس حدیث کا ترجمہ یوں کیا گیا ہے: ”مشرک بوڑھوں کو قتل کر دو اور ان کے دوسرا ہم عمر لوگوں کو چھوڑ دو۔“

درست ترجمہ یہ ہے:

”مشرکین کے بڑی عمر کے لوگوں کو قتل کر دو اور ان کے نابالغ افراد کو چھوڑ دو۔“

- ”من السحت كسب الحجاج“ اس کا ترجمہ یوں کیا گیا ہے: ”پچھنا لگانے کی کمائی باعث عار و ذلت ہے۔“

”السحت“ کا یہاں درست ترجمہ ناپاکیزہ اور خبیث ہے۔ یعنی پچھنا لگانے کی کمائی ناپاکیزہ اور خبیث کمائی ہے۔

ثانیا: گنجک اسلوب تعبیر

- بعض مقامات پر ترجمے کی زبان گنجک دشوار اور ناقابل فہم ہے۔ کئی عربی الفاظ کو بعینہ اردو میں منتقل کر دیا گیا ہے۔ کئی عبارتوں کا محض لفظی ترجمہ کیا گیا ہے۔ اس طرح ترجمہ شدہ عبارت پر عربی زبان کا رنگ غالب آگیا ہے۔

- مثلا: ص ۷۵۷: ”اس طرح یہ بحث چھ حصوں میں منقسم ہونے پر مجبور ہے۔“

● ص ۹۹۱: محال کا ترجمہ قرض خواہ کی بجائے غریب کیا گیا ہے۔ یہ اردو میں مستعمل نہیں۔

● کئی اصطلاحات کا ترجمہ نہیں کیا گیا جسے ملا قت، مضامین اور انہیں اسی طرح لکھ دیا گیا ہے۔ (ص ۸۰۳)

● صفحہ ۸۱۵ پر عبارت کا ترجمہ یوں ہے

”مسلم مالکی میں ان چاروں اصناف میں واضح فرق کرنا بڑا دشوار کام ہے۔ بہت سے فقهاء نے اس کی کوشش کی ہے۔ ان تمام کا تعلق اور اصل بیع کی صحت کو منتشر کرنے والی دونوں اصناف ربا اور غرر کی شرائط سے ہے کہ ان کی کثرت ہے یا قلت ہے یا درمیانی درجے کی موجودگی ہے یا ان شرائط سے ملکیت میں کس قدر نقص واقع ہوتا ہے۔ جس میں ان اشیاء کا دخول کثرت سے ہوگا وہ بیع باطل ہوگی اور شرط بھی۔ جس میں ان اشیاء کی شمولیت بطور شرط قلیل ہوگی وہ بیع اور اس کی شرط جائز ہوگی اور جس میں ان کا داخلہ درمیانی درجے کا ہوگا ان میں شرط باطل اور بیع درست ہوگی۔“

ہمارے خیال میں اس ترجیح کو اس طرح مزیدروں اور سہل بنایا جاسکتا ہے۔

”مالکی مسلم میں ان اقسام کے درمیان واضح فرق کرنا ایک مشکل کام ہے۔ اگرچہ بہت سے فقهاء نے اس کی کوشش کی ہے۔ اس فرق کا تعلق بیع کو فاسد کرنے والے دو عناصر ”ربا اور غرر“ کے ان شرائط میں عمل دخل اور اس کی کیفیت و نوعیت سے ہے کہ آیا عمل دخل بہت زیادہ ہے یا اوسط درجے کا ہے یا بہت ہی کم، اگر بیع میں ان عناصر (ربا اور غرر) کا عمل دخل بطور شرط بہت زیادہ ہو تو یہ بیع اور شرط دونوں کو باطل کر دے گا۔ اور اگر کم ہو تو اس سے بیع اور شرائط دونوں جائز قرار پائیں گے اور اگر یہ عمل دخل اوسط درجے کا ہو تو اس سے شرط تو باطل ہو جائے گی لیکن بیع درست رہے گی۔“

● صفحہ ۸۰۳: ”سامان میں دھوکہ ناواقفیت کی بہت سے مختلف شکلوں میں ہوتا ہے یا تو عقد کردہ شے کی تعین سے ناواقفیت ہوتی ہے یا خود عقد کے تعین سے نا آشائی ہوتی ہے یا قیمت اور بدے میں دی جانے والی چیز کی صنعت سے عدم آگہی یا اس کی مقدار اور مدت سے ناواقفیت یا فروخت کردہ چیز کے وجود سے نا آگہی اس پر قابو پانے کی دشواری سبب بن جاتی ہے۔ آخر الذکر کا تعلق حوالگی کی معدوری سے ہے۔ یہ ترجمہ آسان اور قابل فہم اس طرح بنایا جاسکتا ہے۔

”معاہدات بیع میں غرر ابہام اور لاعلمی کی شکل میں واقع ہوتا ہے۔ اس ابہام اور لاعلمی کا تعلق کئی امور سے ہوتا ہے۔ مثلاً بیع کے تعین کے بارے میں لاعلمی، خود معاہدے کے اندر ابہام، ثمن اور بیع کے ضروری اوصاف سے لاعلمی، اس کی مقدار اور وقت ادا یگی، اگر ادا یگی اور سپردگی مؤخر ہو، کے بارے میں ابہام، بیع کے وجود کے بارے میں ابہام اور غیر یقینت، باعث کی اس چیز کو مشتری کے سپرد کرنے کی صلاحیت کے بارے میں ابہام، اس چیز کے باقی رہنے کے بارے میں ابہام۔“

اس طرح کی متعدد اردو عبارتیں ہیں جو قاری تک کتاب کا اصل مفہوم موثر انداز میں منتقل نہیں کرتیں۔ ایسی عبارتوں کو تھوڑی سے محنت اور توجہ کے ساتھ بامعنی بنایا جاسکتا ہے۔

ثالثاً: طباعتی و املائی غلطیاں

جبیسا کہ پہلے کہا گیا ہے کہ کتاب پروف کی اغلاظ سے بھری ہوئی ہے۔ یہ اغلاظ آیات و احادیث میں بھی نظر آتی ہیں۔ کچھ مثالیں درج ذیل ہیں۔

● ص ۱۵: اللہ تعالیٰ کوئی نماز بغیر وضو کے قبول نہیں کرتا نہ کوئی ایسا صدقہ قبول کرتا ہے حتیٰ کہ وہ وضو کرے۔

● ص ۱۵: اللہ تعالیٰ اس شخص کی نماز قبول نہیں کرتا جس سے چھوٹی نجاست سرزد ہوئی ہو جس میں خیانت شامل ہو۔

● ص ۵۳: إذا استيقظ (ق پر پیش دیا گیا ہے)

● ص ۵۷: فَكُلُوا مِمَا أَمْسَكْنَ (س پر پیش دیا گیا ہے)

● ص ۱۳۲: بِوْجُوهِكُم (ھ پر زبر کی علامت ہے)

● ص ۱۳۶: إِذْارِيْغ (حدیث کا لفظ دلخ ہے)

● ص ۱۵۸: فِيْحَ جَهَنْ (ف کے نیچے زیر کی علامت دی گئی ہے)

● ص ۳۲۸: فَإِذَا كَبَرُ فَكَبِرُوا (فکبروا کی ب پر زبر کی علامت ہے)

● ص ۵۲۵: فَكَفَّارَتُهُ طَعَامٌ عَشْرَةٌ مَسَاكِينٍ (قرآن میں راطعام عشرۃ مساکین کے الفاظ میں)۔

● ص ۶۳۷: والباقر تستأمو

● ص ۶۷۵: لا يجمع بين المرأة وعمتها

● ص ۶۸۹: خدی مايكزیک و ولدک یالمعروف

● ص ۶۹۵: أحق الشروط أن يوفى به بالستحق

● ص ۷۰۹: وأخصوا العدة

● ص ۷۰۲: فتلک العدة المستى أمر الله

● ص ۷۳۷: فإذا ذهب عنك قدرها غسلى الرم

● ص ۷۸۰: حرمت الشهوم عليهم

● ص ۷۸۲: والتعير بالتعير ربا

● ص ۹۶۷: له غنمه وعليه عزمه

اس طرح کی لاتعداد املائی اور طباعتی غلطیاں ہیں جو کتاب میں جگہ جگہ نظر آتی ہیں۔ ضروری ہے کہ ان غلطیوں کو درست کیا جائے۔ اسی طرح بعض مقامات پر ترجمے کو رواں اور سہل بنانے کی ضرورت ہے۔ کتاب میں بہت سی فقہی اصطلاحات کو بغیر ترجمے کے چھوڑ دیا گیا ہے۔ اگر متعلقہ جگہ پر ان کا ترجمہ ممکن نہیں ہے تو کتاب کے آخر میں فقہی اصطلاحات کی فہرست مناسب تشریح و توضیح کے ساتھ دی جا سکتی ہے۔ اس سے کتاب کی افادیت میں اضافہ ہو جائے گا۔ ان ملاحظات کی روشنی میں اگلے ایڈیشن کو بہتر بنایا جا سکتا ہے۔ مجموعی طور پر یہ ترجمہ فقہ سے شغف رکھنے طلباء اور محققین کے لیے انتہائی مفید علمی کام ہے اور اردو میں موجود فقہی ادب میں ایک گراں قدر اضافہ ہے۔ اللہ تعالیٰ ڈاکٹر عبیداللہ فلاجی صاحب کی اس محنت کو قبول فرمائے اور انکے علم و دانش میں مزید برکت عطا کرے۔ آمين
